

UOLI VOLOXU ANE IUDASI MUKAUKAVU MULAI NOXI'A TA MITEMA NOXOU LATAUA

Vaikala lamana

Uoli voloxu noxou Iudasi 'o ne anu iouvilesisi loxo uoli voloxu noxou Pita ta tameisou. Anu mupelea'a lexe ilaxa'ine'i noxi'a ta tisa kalakalavoi e i'oxo lexe ane'i mimuxaxu tane'i noxou Iesu kalumo. Anu muvikalane'i lamana lexe itulu pekia'a no anu muxamuxaxu tane'i noxou Iesu e mino'u tei ne. Ia itema vile umomomo sou uxiunu vikalasou mii ane temuxaxu tanenge no anu tei ne uasi (3).

A'alo muai no nano aloxo 'o

Vaikala lamana 1-2

Tava'u loxova la sou Iudasi mukaukavu 'o 3-4

Ngalaxa'ingengi noxi'a ta tisa kalakalavoi 5-16

Ngamuxaxu tangengi maninasou xe ngatulu pekia'inge 17-23

Vaikala kaluxusou 24-25

¹Eni Iudasi, eni ekaukavunu vaivai-kala ane 'o ulai noxinge ngingi ane Lataua Maminge mu'avalinge. Anu mumasaxainge xe ngingi ngaxolu no anu saxisaxila'u noxou Iesu Kalisito. Eni amitema sou xaixai vitanisi noxou mo eni lakovo vimou.

²Eni alinga lexe 'ili'ilixu sou alauna mo opo se'isisi xe 'ilixu sou ngamasaxainge ngatongato'o uleme no anu maulingenge.

^a 1 Mat 13:55

Ta Mitema Mose'i Ilosiengixu A'alo Vilemo

³Ta menexilo e eni emasaxainge. Eni emasaxa manina lexe apasipaa mo akaukavu ulai noxinge sou ngapamauli ane nenge nenge'a teno'u, ia eni akaukavu aloxo ne uasi, elavusou lexe eni akaukavunusi mo avikalangengi pekia'u lexe ngingi ngatulu pekia'inge no anu muxamuxaxu tangengi ane Lataua mu'italonu mulai noxi'a ta mitema noxou tei. ⁴^bXo ta mitema mose'i mitalume mo mi'una mixolu no taiingengi. Ia ta mitema aloxo ne, Lavuku Tavuna muvicala tatei lexe Lataua utulusi'a no anu vaivaikala, xo ane'i mixiu tumali'au mo ane'i mixiunu vaikala sou alauna noxou Lataua sou imulinu 'ili'ilixo masumasua xe misingisou Iesu Kalisito ane Anusisi usaxila'inge mo Tila noxinge.

⁵^cNgingi ngelavusou mii ane 'o mukalu ne. Ia eni emasaxa lexe avikalangengi la. Tila mulaane'i ta mitema noxou ne Aixiputo, ia ili'i la anu mukalusi'a ane'i ane imulaxu tane'i noxou uasi. ⁶^dMo ta angelo ane Lataua mulosi'a xaixai ne, ia mialasou pilixasou xaixai noxi'a la anu musakisakine'i no anu lamota ane umomomo sou uxoto uasi mo mitatuxa'a no isivoxo ulai utalo no voxo tila ane itulu no anu vaivaikala. ⁷^eMo anu aloxo ta Sodomu ilo'a ta Xomola mo ane'i ane mixolu 'alai noxi'a. Ane'i milosou maulixa'a no anu 'ili'ilixo sou vote'i mo masaxa masua noxi'a ne mu'oxone'i la ixiui'a la. Ta mitema aloxo ne mitovola'inu lexe ane'i ta mitema loxo ne ino'u navunavu no anu navu ane kaluxu uasi.

⁸Ia ta mitema ane mitalume mo mixolu no taiingengi ne, ane'i imulimulinu 'ili'ilixo masumasua aloxo ane'i ne. Ane'i ta mitema sou aipiepiena mo ane'i me'a 'loxo masua vasime'a mo mixiu tumali'au xavi noxou Lataua la mivicala masua noxi'a ane'i ane ta lailaixe ixoxolu teitexi. ⁹^fIa no mine tila noxi'a ta angelo Mikaeli ilou Satani mi'otosou anaxa'asou Mosesi vasimolu, la anu ulea vaikala vile masua noxou Satani uasi ia anu muvicala lexe, "Tila ukaitoloneni!" ¹⁰^gIa ane'i ne, ivikala masua no anu mii ma'ia ane ilavusou uasi. Ia mii ma'ia ane milavusou no mine mipaa no lia 'o ne, anu aloxo lavulavu noxi'a ta a'aa e xavutalai'a uasi. Lavulavu aloxo ne, anu molu u'oxo masuane'i.

¹¹^hAne'i ixalisou tu'utu'umaxu tatila! Xo ane'i imulinu 'ili'ilixo noxou Kaini mo ane'i mimasaxau lamoli la mimulinu kalavoi noxou Balamu. Xe ane'i mixiu tumali'ai'a ta mitema ane Lataua musosovosi'a loxo Kora mu'oxonu. ¹²ⁱXe ngingi ngemasaxainge ngatongato'o ia ngapita sou

^b 4 Xal 2:4; 2Pi 2:1 ^c 5 Mul 12:51; Iti 14:29-30 ^d 6 2Pi 2:4 ^e 7 Tav 19:1-25; 2Pi 2:6, 10
^f 9 Tan 10:13, 21; 12:1; Sek 3:2; 2Pi 2:11; Pal 12:7 ^g 10 2Pi 2:12 ^h 11 Tav 4:7-8; Iti 16:1-35; 2Pi 2:15; 11oa 3:12 ⁱ 12 2Pi 2:13, 17

nga'ani, la ane'i itaxa uasi ine'e ixolu i'ani ulu'esi. La 'ilixoxi noxi'a ne, anu loxo nuni vile muxolu no anu lavalava kea. Mo ane'i me'a isaxila'asi, la sou ane'i loxo tamuxala vitanisi e atume utavutavulenu ia la'iuu uxali no anu uasi. Mo ane'i loxo ovu ane voxosou sou unene'a ia temanu uasi muxalo la miluvunu. Ta mitema ane loxo ne, isoli alaxu tamei aloxo ovu ne. ¹³Mo ane'i 'ili'ilixoxi'ne, imaelamulinu loxo xasi no luaki une'e upei la livilivixu. Mo ane'i aloxo ta oto ane ixolu tanixa'a vilesisi uasi, la Lataua umulaxa'a no isivoxo manina ane ukalu uasi.

¹⁴Adamu 'ilusunu, anu Enoko mupalomatanangengisi'a ta mitema ne aloxo 'o, "Ngamaisou, Tila unene'e ilo'a ane'i ane noxousi. Itiitisi'a ne tavu'alo tavu'alo manina. ¹⁵Anu une'e sou utulusi'a ta mitema ukalusi no anu vaivaikala mo ulosi'a ta mitema latala ane mixiunu tumali'au noxou Lataua navunavu. Xo ane'i mi'oxonu 'ili'ilixoxi masumasua ane umomomo no iou Lataua uasi, mo ane'i itaxaanu uasi la ane'i milea anaxa'a noxou." ¹⁶Ta mitema ane ne, ikaalapu utotomu mo ikamuli susu noxi'a ta mitema mo imulimulinu masaxa masua sou vasime'a. La i'itinu ualasi'a xe i'itinu ta mitema ualasi'a vitanisi sou ino'u mi'ami'a.

Ngasaxila'ixe Laixe

¹⁷Ia ta menexilo e eni emasaxainge. Ngaxavutalanu vaivaikala ane ta mitema ane Tilasinge Iesu Kalisito mupalusi'a mitotokalasou. ¹⁸^kLa ane'i mivikalangengi aloxo 'o, "No anu voxo kaluxusou, la ta mitema imolovila'isou a'alo laixe xe imulinu masaxa masua noxi'a ane Lataua u'osaxou uasi. ¹⁹Ta mitema ane ne, mo Uleenu Tavuna uxolu noxi'a uasi, ane'i sou ikalipalangengi la sou ane'i imulinu masaxa ane muxolu noxi'a no mine mipaa no lia 'o.

²⁰^lIa ngingi ta menexilo e eni emasaxainge. Ngingi ngamulaxu tangengi noxou Lataua anusisi mo ngasu'ulingengi mo nga'oxonu pakia'inge ngatongato'o loxo ngingi ngapita sou ngatulusou tani vile mo ngakilaka no anu xavi noxou Uleenu Tavuna. ²¹La ngaxolu loxo Lataua mumasaxainge mo ngaxomaioi voxo ane Tilasinge Iesu Kalisito mualaanasinge sou ulosinge maui ane kaluxu uasi.

²²Nga'oxo alaunasi'a ane'i ane ixavutala piena ²³^mMo ngapamauline'i ane'i ane sou i'ela no navu mo nga'oxo alaunasi'a ta mitema mose'i la ngasaxila'inge laixe. Mo ngaxolu va'axu no anu 'ili'ilixoxi masumasua e i'oxo'oxonu loxo nga'umolu lavalava e pita muteiteisou.

Ta'itinu Lataua Ualasu

²⁴Nenge ta'itinu ualasu anu ane umomomo sou usaxila'inge la ngalapau uasi mo ngasusu uasi la uno'inge ngalai ngaxolu no

^j 14 Tav 5:18, 21-24 ^k 18 2Pi 3:3 ^l 20 Kol 2:7 ^m 23 Sek 3:2; Pal 3:4

pa'umolu ane lailaixe. Ngaxolu la nga'osa'osasi. ²⁵ "Anu Lataua anusisi mupamaulinenge noxou Iesu Kalisito anu Tila noxinge. La sou nenge ta'itinu ualasou mo tataxanu mo ta'osasou saxisaxila'u mo xavi noxou musoko tatei no mine anu mukoinu mimii mo mune'e mutalo vaimomo 'o xe ili'i la mo kaluxu uasi. Manina.

ⁿ 25 Rom 16:27; 2Pi 3:18